

- ब्राजील के सर्वोच्च नागरिक सम्मान 'ग्रैंड कॉलर ऑफ द नेशनल ऑर्डर ऑफ द सदर्न क्रॉस' से सम्मानित किए गए प्रधानमंत्री नरेंद्र मोदी, कहा-भारतवासियों के लिए यह अत्यंत गर्व और भावुकता का पल।
- आज पूरे प्रदेश में एक पेड़ मां के नाम अभियान के तहत चलाया जाएगा पौधारोपण का महाभियान, मुख्यमंत्री योगी आदित्यनाथ अयोध्या से करेंगे शुरुआत।
- मुख्यमंत्री योगी आदित्यनाथ ने विभिन्न विभागों के अधिकारियों के साथ बैठक कर योजनाओं की समीक्षा की, महिला आर्थिक सशक्तिकरण सूचकांक को मुख्यमंत्री नियंत्रण कक्ष से जोड़ने का दिया निर्देश।
- मुख्य सचिव मनोज कुमार सिंह और पुलिस महानिदेशक राजीव कृष्ण ने की मेरठ में कांवड़ यात्रा की तैयारियों की समीक्षा।

प्रधानमंत्री नरेंद्र मोदी को कल ब्राजील में वहां के राष्ट्रपति लूला ने ब्राजील के सर्वोच्च नागरिक सम्मान 'ग्रैंड कॉलर ऑफ द नेशनल ऑर्डर ऑफ द सदर्न क्रॉस' से सम्मानित किया। इस अवसर पर प्रधानमंत्री ने कहा कि उन्हें ब्राजील के सर्वोच्च राष्ट्रीय सम्मान से सम्मानित किया जाना एक सौ चालीस करोड़ भारतवासियों के लिए अत्यंत गर्व और भावुकता का पल है। प्रधानमंत्री ने इस सम्मान के लिए ब्राजील की सरकार और ब्राजील के लोगों को धन्यवाद दिया।

आज पूरे प्रदेश में एक पेड़ मां के नाम अभियान के तहत पौधारोपण किया जाएगा। मुख्यमंत्री योगी आदित्यनाथ आज अयोध्या में इसके लिए पौधारोपण महाभियान-2025 की शुरुआत करेंगे। इस दौरान वह एक जनसभा को भी संबोधित करेंगे। इस महाभियान के अंतर्गत एक ही दिन में पूरे प्रदेश में सैंतीस करोड़ पौधारोपण का लक्ष्य है। एक रिपोर्ट-

पौधारोपण महाभियान के तहत राज्यपाल आनंदीबेन पटेल बाराबंकी में पौधा लगाएंगी, जबकि मुख्यमंत्री अयोध्या के साथ ही आजमगढ़ में भी पौधा लगाएंगे। वहीं सभी 75 जनपदों में प्रदेश सरकार के मंत्री पौधारोपण करेंगे। उपमुख्यमंत्री केशव प्रसाद मौर्य मेरठ और ब्रजेश पाठक लखनऊ में पौधारोपण कर इस महाभियान का हिस्सा बनेंगे। इस पौधारोपण महाभियान का उद्देश्य केवल रिकॉर्ड संख्या में पौध रोपण करना ही नहीं, बल्कि इन पौधों का संरक्षण कर प्रदेश के ग्रीन कवर को बढ़ावा देना है। आकाशवाणी समाचार कक्ष से राघवेन्द्र त्रिपाठी।

केंद्रीय सड़क परिवहन एवं राजमार्ग मंत्री नितिन गडकरी ने कल गौतमबुद्धनगर के फरीदाबाद-नोएडा इंटरनेशनल एयरपोर्ट कॉरिडोर में पौधारोपण अभियान की शुरुआत की। इस अवसर पर उन्होंने एक पेड़ मां के नाम अभियान के तहत पौध रोपण किया। कार्यक्रम को संबोधित करते हुए श्री गडकरी ने कहा कि देश के उज्ज्वल भविष्य के लिए सभी को पर्यावरण संरक्षण में योगदान देना होगा। उन्होंने कहा कि प्रदूषण कम करने के लिए वैकल्पिक ईंधन वाले वाहनों के उत्पादन के साथ ही उनका मंत्रालय हाईवे के किनारे अधिक पेड़ लगाने का लक्ष्य लेकर काम कर रहा है।

मैं आप सब से अनुरोध करूंगा कि अगर इसी प्रकार से प्रदूषण बढ़ता रहेगा तो हमारे जीवन के दस दस साल कम हो सकते हैं। पर्यावरण की रक्षा करना हमारे भविष्य के लिए आवश्यक है। हमारे ऊपर ट्रांसपोर्ट मिनिस्ट्री को तो ज्यादा जिम्मेदारी है। इसलिए अल्टरनेटिव फ्यूल और बायोफ्यूल को लाकर ट्रांसपोर्ट सेक्टर को प्रदूषण से मुक्त करना और जो भी प्रदूषण हो रहा है उसमें रोड पर पेड़ लगाकर और हम ट्री बैंक बनाएंगे एनएचआई की।

केंद्रीय शिक्षा मंत्री धर्मेन्द्र प्रधान ने कल मेरठ में सरदार वल्लभभाई पटेल कृषि विश्वविद्यालय और भारतीय प्रौद्योगिकी संस्थान रोपड़ के संयुक्त तत्वाधान में नवनिर्मित कृषि तकनीकी नवाचार केंद्र का उद्घाटन किया। इस अवसर पर श्री प्रधान ने बताया कि इनोवेशन सेंटर के साथ ही जल्द ही एक कौशल विकास केंद्र की स्थापना भी की जाएगी। इससे किसानों के लिए शोध को बढ़ावा मिलेगा। केंद्रीय शिक्षामंत्री ने कहा कि डिजिटल तकनीक और एआई से जुड़ने से किसानों की आय दोगुनी होगी और उन्हें उपज का उचित मूल्य मिलेगा।

प्रधानमंत्री नरेंद्र मोदी जी की प्रतिबद्धता है। भारत के किसानों को डिजिटल टेक्नोलॉजी में जोड़ना, एआई जैसे आधुनिक टेक्नोलॉजी के साथ जोड़ना। इसलिए बीते साल बजट में उन्होंने शिक्षा विभाग को दायित्व दिया था। कृषि में एआई का प्रयोजन के लिए एक सेंटर ऑफ एक्सीलेंस खोला जाए। रोपर आई आई टी ने इस प्रकार के एक सेंटर ऑफ एक्सीलेंस ए आई को यूज करने के लिए खोला है जिसके माध्यम ऐसी पहली बार भारत में सबसे आधुनिक टेक्नोलॉजी एआई को उसमें से यूज करके किसानों की एम्पॉवरमेंट किया जायेगा।

इस अवसर पर केंद्रीय राज्य मंत्री जयंत चौधरी ने कहा कि कृषि तकनीकी नवाचार केंद्र के माध्यम से युवा पीढ़ी कृषि की नई तकनीक को खेतों तक पहुंचाने में सक्षम होगी।

सूचना और प्रसारण मंत्रालय ने अपने वेबएक्स स्टार्टअप एक्सेलेरेटर प्लेटफॉर्म के माध्यम से कला सेतु –रियल-टाइम लैंग्वेज टेक फॉर भारत प्रतियोगिता शुरू की है। यह राष्ट्रव्यापी पहल भारत के अग्रणी एआई स्टार्टअप को भारतीय भाषाओं में पाठ्य इनपुट से ऑडियो, वीडियो और ग्राफिक सामग्री के निर्माण के लिए स्वदेशी समाधान विकसित करने के लिए आमंत्रित करती है।

मुख्यमंत्री योगी आदित्यनाथ ने कल विभिन्न विभागों के अधिकारियों के साथ बैठक कर के योजनाओं की समीक्षा की। उन्होंने सतत विकास लक्ष्यों के सापेक्ष प्रदेश की प्रगति की जानकारी ली। साथ ही महिला आर्थिक सशक्तिकरण सूचकांक की स्थिति को भी जाना। एक रिपोर्ट—

मुख्यमंत्री ने अधिकारियों को निर्देश दिया कि सतत विकास लक्ष्यों को जमीनी स्तर पर मिशन मोड में लागू किया जाए। ग्राम पंचायतों तक हर योजना की जानकारी पहुंचे, और यह सुनिश्चित किया जाए कि अंतिम लाभार्थी तक उसका प्रभाव समय पर पहुंचे। उन्होंने यह भी कहा कि एसडीजी लक्ष्यों की प्राप्ति हर विभाग, हर जिले और हर पंचायत का साझा दायित्व है। वहीं महिला आर्थिक सशक्तिकरण सूचकांक से जुड़ी बैठक में मुख्यमंत्री ने निर्देश दिए कि यह सूचकांक मुख्यमंत्री नियंत्रण कक्ष से जोड़ा जाए और सभी संबंधित विभाग इसे नीति निर्माण और निगरानी के एक महत्वपूर्ण आधार के रूप में अपनाएं। आकाशवाणी समाचार कक्ष से तनवीर फातिमा।

मुख्य सचिव मनोज कुमार सिंह ने कल मेरठ में कांवड़ यात्रा की तैयारियों को लेकर विभिन्न विभागों के साथ बैठक की। बैठक में प्रदेश के पुलिस महानिदेशक राजीव कृष्ण भी मौजूद रहे। मुख्य सचिव ने बताया कि बैठक में कांवड़ यात्रा मार्ग, सुरक्षा व्यवस्था, चिकित्सा, पेयजल और विद्युत आपूर्ति सहित अन्य सेवाओं से जुड़ी तैयारियों की समीक्षा की गई।

दिल्ली, हरियाणा, राजस्थान और यूपी के जो संबंधित मंडल और जिले के लोग थे और जो संबंधित डिपार्टमेंट है उनके साथ की ये बैठक और फोर्स के डिप्लॉयमेंट से लेकर रास्ते में जो सैनिटेशन और जो कांवड़ यात्री हैं उनको फैंसिलिटेट करने के लिए पानी के पीने की अच्छी व्यवस्था हो, सफाई की व्यवस्था हो और उनके खाने की व्यवस्था हो। जो स्वच्छता के साथ चाहे वो शिविर लगे या जो होटल हो या जो वेंडर्स हों, उनके यहां अच्छी व्यवस्था रहे।

डीजीपी राजीव कृष्ण ने कांवड़ मार्ग पर ड्रोन निगरानी, रूट डायवर्जन और असामाजिक तत्वों पर कड़ी निगरानी रखने के निर्देश दिए। उन्होंने बताया कि बिजली के तारों की चपेट में आने की दुर्घटनाओं पर रोक लगाने के लिए कांवड़ मानक के अनुसार दस फीट से अधिक ऊंची और बारह फुट से ज्यादा चौड़ी नहीं होनी चाहिए।

केंद्रीय मंत्री मनसुख मांडवीया ने कल गाजियाबाद में अस्मिता खेले इंडिया दो हजार पचीस-छब्बीस कार्यक्रम का उद्घाटन किया। प्रधानमंत्री के खेले इंडिया कार्यक्रम के तहत आयोजित इस कार्यक्रम को संबोधित करते हुए उन्होंने कहा कि प्रधानमंत्री नरेंद्र मोदी के नेतृत्व में देश में खेल संस्कृति को बढ़ावा मिल रहा है।

करीब दो महीने बाद कल गोरखपुर में शहीद अशफाक उल्ला खां प्राणी उद्यान दर्शकों के लिए खोल दिया गया। चिड़ियाघर में एवियन इन्फ्लूएंजा से एक बाघिन की मौत के बाद मई में ही इसे बंद करने का निर्णय लिया गया था। खोले जाने के बाद कल पहले दिन नौ सौ छानवे लोग प्राणी उद्यान में वन्य जीवों को देखने पहुंचे।

मौसम विज्ञान विभाग ने आज और कल प्रदेश भर में कहीं कहीं भारी बारिश और बिजली गिरने की चेतावनी दी है। विभाग के अनुसार चौदह जुलाई तक प्रदेश के पूर्वी और पश्चिमी इलाकों में वर्षा का क्रम जारी रहेगा। इस बीच, मानसूनी बारिश से प्रदेश में कई नदियों का जल स्तर बढ़ने से बाढ़ का खतरा पैदा हो गया है। वाराणसी जिले में गंगा नदी के बढ़ते जल स्तर को देखते हुए दशाश्वमेध घाट की प्रसिद्ध आरती का स्थान बदल दिया गया है। प्रदेश के विभिन्न हिस्सों में कल से रुक रुक कर वर्षा का क्रम जारी है।

हापुड़ जिले में राष्ट्रीय राजमार्ग संख्या नौ पर छिजारसी टोल प्लाजा के पास कल एक सड़क दुर्घटना में प्रदेश सरकार की माध्यमिक शिक्षा मंत्री स्वतंत्र प्रभार गुलाब देवी घायल हो गईं। कल देर शाम उन्हें इलाज के लिए उच्च चिकित्सा केंद्र रेफर कर दिया गया। मुख्यमंत्री योगी आदित्यनाथ ने एक सोशल मीडिया पोस्ट के जरिए उनके शीघ्र स्वास्थ्य की कामना की है।

भारतीय हज समिति ने हज यात्रा दो हजार छब्बीस के लिए आवेदन प्रक्रिया शुरू कर दी है। इच्छुक तीर्थयात्री अपने आवेदन आधिकारिक हज पोर्टल या हज सुविधा मोबाइल एप्लिकेशन के माध्यम से जमा कर सकते हैं। ऑनलाइन आवेदन इक्तीस जुलाई दो हजार पचीस तक किए जा सकते हैं।
